

ಪಾಸ್ಕಾ ಕಾಳಾಚೊ ಪಾಂಚ್ಚೊ ಆಯ್ತಾರ್

15, ಮಾಯ್ 2022

ಮೊಗಾಚ್ಯಾಂನೊ, ಏಕ್ ಭಾವಾರ್ಥಿ ಸಮುದಾಯ್ ಜಾವ್ನ್ ಪವಿತ್ರ ಎವ್ಕರಿಸ್ತಾಚೊ ಸಂಭ್ರಮ್ ಕರುಂಕ್ ಹೈ ವೆದಿ ಭೊಂವ್ತಿಂ ಎಕ್ಟಾಂಯ್ ಜಾಲ್ಯಾಂವ್. ಆಯ್ಕಿ ದೇವ್‌ಸ್ತುತಿ, ಆಮಿ ಕ್ರಿಸ್ತಾಚ್ಯಾ ಪಾಟ್ಲಾವ್ದಾರಾಂನಿ ಮೊಗಾ ಸೆವೆಚೊ ಮನೋಭಾವ್ ಆನಿ ವಾತಾವರಣ್ ರಚಿತ್ ಕರುನ್ ಆಮ್ಚೊ ಕ್ರಿಸ್ತಿ ಸಮುದಾಯ್ ಬಾಂದುಂಕ್ ಉಲೊ ದಿತಾ. ಪುನರ್‌ಜಿವಂತ್ ಜಾಲ್ಲೊ ಜೆಜುಕ್ರಿಸ್ತ್ ಸದಾಂಚ್ ಆಮ್ಚೆ ಸಂಗಿಂ ಆಸಾ ಆನಿ ತಾಚ್ಯಾ ಪವಿತ್ರ ಉತ್ರಾಂನಿ ಆನಿ ಎವ್ಕರಿಸ್ತಾ ಮುಖಾಂತ್ ದೆಖಿಭರಿತ್ ಕ್ರಿಸ್ತಿ ಕುಟಮ್ ರಚುಂಕ್ ಆನಿ ತಾಚಿ ಬರಿ ಖಬರ್ ಸಗ್ಳ್ಯಾನ್ ಪ್ರಸಾರ್ ಕರುಂಕ್ ಆಮ್ಕಾಂ ಆದೇಶ್ ಆಸಾ. ಹೆಂ ಮತಿಂತ್ ದವರುನ್ ಹ್ಯಾ ಮಿಸಾಚ್ಯಾ ಬಲಿದಾನಾಂತ್ ವಾಂಟೊ ಘೆಂವ್ಕ್ ಆಮಿ ಸೊಮ್ಯಾಚಿ ಕುರ್ಪಾ ಮಾಗ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಧ.ಕೃ 14:21-27  
ಅಂತರ್‌ಗೀತ್ : ಕೀರ್ತನ್ 145  
ದುಸ್ರೆಂ ವಾಚಪ್ : ಉಗ್ಡಾಪಣ್ 21:1-5  
ಸುವಾರ್ತಾ : ಜುವಾಂವ್ 13:31-35

ಮಿಸಾಚೆಂ ಗಿತಾಂ:

ಪ್ರವೇಶ್ : A 46  
ಭೆಟೊವ್ಣಿ : C 34  
ಕುಮ್ಗಾರ್ : D 6  
ನಿರ್ಗಮನ್ : F 8

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಭಾವಾಭಯ್ಲಿಂನೊ, ಪುನರ್‌ಜಿವಂತ್ ಜೆಜುನ್ ದಿಲ್ಲೊ ಮಂದಾಮೆಂತ್ ಕರ್ಲೆನ್ ಪಾಳುಂಕ್ ಸೊಮ್ಯಾಚಿ ಕುರ್ಪಾ ಗರ್ಜ್ ಆಸಾ. ತರ್ ಹ್ಯಾ ಪಾಸತ್ ಆನಿ ಆಮ್ಚ್ಯಾ ಗರ್ಜಾಂ ಪಾಸತ್ ಆಮ್ಚಿಂ ಪ್ರಾರ್ಥನಾಂ ದೆವಾಬಾಪಾಕ್ ಸಮರ್ಪಿಯಾಂ.

1. ಬಾಪಾ, ಪವಿತ್ರ ಸಭೆಚಿ ಪ್ರಮುಖ್ ಜವಾಬ್ದಾರಿ ಆಪ್ಣಾ ವಯ್ರ್ ಆಸ್ಚ್ಯಾ ಧಾರ್ಮಿಕ್ ಮುಖೆಲ್ಯಾಂಕ್ ತಾಣಿಂ ತಾಂಚ್ಯೆ ತಾಬೆನ್ ದಿಲ್ಲೆ ಕ್ರಿಸ್ತಿ ಸಮುದಾಯಾಕ್ ಮೊಗಾನ್ ಆನಿ ದೆಖಿನ್ ಸಾಂಬಾಳುಂಕ್ ಆನಿ ಪೂರಕ್ ವಾತಾವರಣ್ ರುತಾ ಕರಿಶೆಂ ತಾಂಕಾಂ ತುಜ್ಯಾ ಪವಿತ್ರ ಅತ್ಮಾಚ್ಯಾ ಪ್ರೇರಣಾನ್ ಭರ್ ಮ್ಹಣ್ ಆಮಿ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ರಾಷ್ಟ್ರಾಚ್ಯಾ ಮುಕೆಲ್ಯಾಂನಿ ತಾಂಚ್ಯೆ ತಾಬೆನ್ ಆಸ್ಚ್ಯಾ ಪರ್ಜೆಚ್ಯಾ ಬರ್ಯಾಪಣಾ ಖಾತಿರ್ ನಿಸ್ವಾರ್ಥ್‌ಪಣಿಂ ಯೋಜನಾಂ ಮಾಂಡುಂಕ್ ಆನಿ ಪ್ರಾಮಾಣಿಕ್‌ಪಣಾನ್ ಕಾರ್ಯಗತ್ ಕರುಂಕ್ ತಾಂಕಾಂ ತುಜ್ಯಾ ಸೆವೆಚ್ಯಾ ಸ್ಪಿರಿತಾನ್ ಭರ್ ಮ್ಹಣ್ ಮಾಗ್ತಾಂವ್.

3. ಫಿರ್ಗಜೆಚ್ಯಾ ಸರ್ವ್ ಸಂಘ್ ಸಂಸ್ಥಾಂನಿ, ಸರ್ವ್ ಕುಟ್ಮಾಂ ಖಾತಿರ್, ಪ್ರತ್ಯೇಕ್ ಜಾವ್ನ್ ದುಬ್ಳ್ಯಾ ಧಾಕ್ಟಾಂ ಖಾತಿರ್ ಮೊಗಾ ಸೆವೆಚ್ಯಾ ಮನೋಭಾವಾನ್ ಯೋಜನಾಂ ಮಾಂಡುಂಕ್ ಆನಿ ಕಾರ್ಯಗತ್ ಕರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಭಾವಾರ್ಥ್ಯಾಂತ್ ಶೆಳೆಲ್ಲ್ಯಾ ಕ್ರಿಸ್ತಾಂವ್ ಭಾವ್‌ಭಯ್ಲಿಂಕ್, ತಶೆಂ ಆಮ್ಚ್ಯಾ ಭೊಂವ್ತಿಚ್ಯಾ ಅಕ್ರಿಸ್ತಾಂವ್ ಭಾಂವ್ಡಾಂಕ್, ಆಮ್ಚ್ಯಾ ಮೊಗಾ ಸೆವೆಚೆಂ ಜೀವನ್, ಕ್ರಿಸ್ತಾಕ್ ವಳ್ಕುಂಕ್ ಪ್ರೇರಣ್ ಜಾಂವ್ ಮಾಗ್ತಾಂವ್.

5. ಆಮ್ಚ್ಯಾ ಕ್ರಿಸ್ತಿ ಭಾಂವ್ಡಾಂನಿ ತಶೆಂ ಯುವಜಣಾಂನಿ ಆಪ್ಣ್ಯಾ ವ್ಹಡಿಲಾಂಕ್ ವಿಧೇಯ್ ಜಾವ್ನ್ ಕ್ರಿಸ್ತಿ ಮೌಲ್ಯಾಂನಿ ವಾಡೊಂಕ್, ಬರೆಂ ಶಿಕಪ್ ಜೋಡ್ನ್ ಉಂಚ್ಲ್ಯಾ ಪಾಂವ್ಡ್ಯಾಕ್ ಪಾವೊಂಕ್ ಆನಿ ಥೊಡ್ಯಾಂಕ್ ದೇವ್ ಆಪೊವ್ಣೆಂ ಲಾಬುಂಕ್ ತುಜೆಂ ಬೆಸಾಂವ್ ದಿ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವ್ತಿಂ ಜಮೊ ಜಾಲ್ಲ್ಯಾ ಆಮಿ ಸೊಮ್ಯಾಚೊ ಮಂದಾಮೆಂತ್ ದಿಸ್ಪಡ್ಲ್ಯಾ ಜೀವನಾಂತ್ ಕಾರ್ಯಗತ್ ಕರುಂಕ್ ತುಜ್ಯಾ ಮೊಗಾನ್ ಆಮ್ಚ್ಯಾಂ ಭರ್ ಮ್ಹಣ್ ಮಾಗ್ತಾಂವ್.

ತಿಸ್ರ್ಯಾ ವರ್ಸಾಕ್  
ಪಯ್ಲೆಂ ವಾಚಪ್

ಆಪ್ಲಾಂ ಮಾರಿಫತ್ ಕಿತೆಂ ಸರ್ವ್ ದೆವಾನ್ ಕೆಲೆಂ ತೆಂ ತಾಂಣೆಂ ತಾಂಕಾಂ ವಿವರುನ್ ಸಾಂಗ್ಲೆಂ.

ಧರ್ಮಾದುತಾಂಚೆಂ ಕೃತ್ಯಾಂ ಪುಸ್ತಕಾಂತ್ಲೆಂ ವಾಚಪ್

ಧ. ಕೃ. 14:21b-27

ತ್ಯಾ ದಿಸಾಂನಿ ಪಾವ್ಲ್ ಆನಿ ಬಾರ್ನಾಬಾಸ್ ಲಿಸ್ತಾಕ್, ಇಕೋನಿಯಾಕ್ ಆನಿ ಶೆಕಿಂ ಪಿಸೀದಿಯಾಚ್ಯಾ ಅಂತಿಯೊಕಾಕ್ ಪಾಟಿಂ ಆಯ್ಲೆ. ವಾಟೇರ್ ಆಸ್ತಾಂ ಭಾವಾರ್ಥಾಂತ್ ಥಿರ್ ರಾವುಂಕ್ ಶಿಸಾಂಕ್ ತಾಂಣೆಂ ಉತ್ತೇಜನ್ ದಿಲೆಂ. “ದೆವಾಚ್ಯಾ ರಾಜ್ಯಾಂತ್ ಪ್ರವೇಸುಂಕ್ ಆಮಿ ಜಾಯ್ತಾ ಕಷ್ಟಾಂತ್ಲಾನ್ ಉತ್ರಜೆ” - ಅಶೆಂ ಮ್ಹಣ್ ತಾಂಣೆಂ ತಾಂಕಾಂ ಬೂದ್ ಸಾಂಗ್ಲಿ. ಹರೇಕ್ ಸಭೆಂತ್ ತಾಂಣೆಂ ಮಾಲ್ಗಡೆ ನೆಮ್ಲೆ; ಆನಿ ವಿಶ್ವಾಸ್ ದವರ್ಲಲ್ಯಾಂಕ್ ಮಾಗ್ಲೆಂ ಆನಿ ಉಪಾಸ್ ಕರುನ್ ತಾಂಣೆಂ ಸೊಮಿಯಾ ಅಧೀನ್ ಕೆಲೆ.

ಉಪ್ರಾಂತ್, ಪಿಸೀದಿಯಾ ಪ್ರಾಂತಾಂತ್ಲಾನ್ ಉತ್ರೊನ್ ತೆ ಪಂಪೀಲಿಯಾಕ್ ಆಯ್ಲೆ. ಪೆರ್ಗೆಂತ್ ದೆವಾಚೆಂ ಉತರ್ ಪರ್ಗಟ್ ಕರ್ನ್ ಜಾತಚ್ ತೆ ಅತ್ತಾಲಿಯಾಕ್ ಗೆಲೆ. ಶೆಕಿಂ, ಥಂಯ್ ಥಾವ್ನ್ ದರ್ಯಾ ವಾಟೇನ್ ತೆ ಅಂತಿಯೊಕಾಕ್ ಪಾಟಿಂ ಆಯ್ಲೆ. ಎದೊಳ್ ಪರ್ಯಾನ್ ಸಂಪಯ್ಲಲ್ಯಾ ಕಾಮಾಚೆ ಸುರ್ವೆರ್ ದೆವಾಚಿ ಮಜತ್ ಮಾಗುನ್ ತಾಂಕಾಂ ಸಮರ್ಪಿತ್ ಕೆಲ್ಲೆ ಹಾಂಗಾಚ್. ಹಾಂಗಾ ಪಾವ್ಲ್, ಸಭೆಚ್ಯಾ ಸರ್ವ್ ಸಾಂದ್ಯಾಂಕ್ ತಾಂಣೆಂ ಜಮೊ ಕೆಲೆ ಆನಿ ಆಪ್ಲಾಂ ಮಾರಿಫತ್ ಕಿತೆಂ ಸಗ್ಳೆಂ ದೆವಾನ್ ಕೆಲೆಂ ತೆಂ ಆನಿ ಜುದೆವ್ ನ್ಹಯ್ ಆಸ್ಲಲ್ಯಾಂಕ್ಯೊ ಕಶೆಂ ತಾಣೆಂ ಭಾವಾರ್ಥಾಚೆಂ ದಾರ್ ಉಘಡ್ಲೆಂ - ಹೆಂಯೊ ತಾಂಕಾಂ ವಿವರುನ್ ಸಾಂಗ್ಲೆಂ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 144:8-9, 10-11, 12-13ab

ಶ್ಲೋಕ್: ದೆವಾ, ಮ್ಹಜ್ಯಾ ರಾಯಾ, ಹಾಂವ್ ತುಜಿ ಸ್ತುತಿ ಗಾತಾಂ,  
ಸದಾಂಕಾಲ್ ತುಜ್ಯಾ ನಾಂವಾಚಿ ವ್ಹಡ್ಪಿಕ್ ಗಾತಾಂ.

ಕೀ. 144:1

ವಾ

ಸರ್ವೆಸ್ಪರಾಕ್ ಜೈ, ಜೈ!

1. ಸೊಮಿ ದರ್ಯಾ ಆನಿ ಕಾಕುಳ್ತದಾರ್,  
ಸೊಸ್ಲಿಕಾಯೆನ್ ಆನಿ ಪ್ರತಿಮೊಗಾನ್ ಭರ್ದಲೊ.  
ಸಮೆಸ್ತಾಂಕ್ ಸರ್ವೆಸ್ಪರ್ ಕಿತ್ಲೊ ಬರೊ!  
ಸಗ್ಳೆಂ ಆಪ್ಲೆಂ ರಚ್ಲೆ ಥಂಯ್ ಕಣ್ಣಾಳಾಯೆನ್ ಭರ್ದಲೊ.

2. ಸರ್ವೆಸ್ಪರಾ, ತುವೆಂ ರಚ್ನಾಂಯ್ ತೆಂ ಸಗ್ಳೆಂ ತುಜಿ ಸ್ತುತಿ ಗಾತಲೆಂ,  
ತುಜೆ ಭಕ್ತ್ ತುಕಾ ಧಿನ್ವಾಸ್ತಲೆ;  
ತುಜೆ ರಾಜ್ವಟ್ಕಾಯೆಚಿಂ ಮಹಿಮಾ ವಾಖಾಣ್ತಲೆ,  
ಆನಿ ತುಜಿಂ ವ್ಹಡ್ ವ್ಹಡ್ ಕೃತ್ಯಾಂ ತೆ ನಾಂವಾಡ್ತಲೆ.
3. ಅಶೆಂ ಸಮೆಸ್ತ್ ಮನ್ಶಾಂಕ್ ತುಜಿಂ ವರ್ತಿಂ ಕರ್ತುವಾಂ  
ಆನಿ ತುಜೆ ರಾಜ್ವಟ್ಕಾಯೆಚಿ ಪ್ರತಿಷ್ಠಾ ಮಹಿಮಾ ಕಳಿತ್ ಜಾತಲಿ;  
ತುಜೆಂ ರಾಜ್, ಕೆದಿಂಚ್ ನ್ಹಯ್ ಅಳ್ಳೊಂಚೆಂ,  
ತುಜಿ ರಾಜ್ವಟ್ಕಿ, ಸಂತತೆಚೆ ಸಂತತೆಕ್ ಬಾಳ್ತಲಿ!

ದುಸ್ರೆಂ ವಾಚಪ್

ತಾಂಚ್ಯಾ ದೊಳ್ಯಾಂತ್ಲಿಂ ದುಖಾಂ ದೇವ್ ಪುಸುನ್ ಕಾಡ್ತಲೊ.

ಉಗ್ಡಾಪಣ್ ಪುಸ್ತಕಾಂತ್ಲೆಂ ವಾಚಪ್

ಉಗ್ಡಾ. 21:1-5a

ತೆದ್ನಾಂ ಹಾಂವೆಂ ಏಕ್ ನವೊ ಆಕಾಸ್ ಆನಿ ಏಕ್ ನವಿ ಪೃಥ್ವಿ ದೆಖ್ಲಿ. ಪಯ್ಲೆಂಚೊ ಆಕಾಸ್ ಆನಿ ಪೃಥ್ವಿ ನಪಂಯ್ ಜಾಲ್ಲೆಂ. ದರ್ಯೊಯೊ ನಾಂಚ್ ಜಾಲ್ಲೊ. ಹಾಂವೆಂ ಪವಿತ್ರ್ ಶಹರ್, ನವೆಂ ಜೆರುಜಲೆಮ್ ದೆಖ್ಲೆಂ. ಹೊರೆತಾಕ್ ಮೆಳುಂಕ್ ವೆಚೆ ವೊಕ್ಲೆಬರಿ ನೆತೊನ್ ಆಯ್ತೆಂ ಜಾಲ್ಲೆಂ ತೆಂ ಸರ್ಗಾ ವಯ್ಲೆಂ ದೆವಾ ಥಾವ್ನ್ ದೆಂವುನ್ ಯೆತಾಲೆಂ. ಆನಿ ಶಿಯಾಸಣಾ ಕುಶಿ ಥಾವ್ನ್ ಯೆತಲೊ ಏಕ್ ವ್ಹಡ್ ತಾಳೊ ಹೇ ಪರಿಂ ಮ್ಹಣಾಲೊ: “ಆತಾಂ ಪುಣ್‌ಯೊ ಮನ್ಶಾಂ ಮಧೆಂ ದೆವಾಚೆಂ ಬಿಡಾರ್ ಜಾಲೆಂ; ತೊ ತಾಂಚೆ ಮಧೆಂ ರಾವ್ತಲೊ. ತಿಂ ತಾಚಿ ಪರ್ಜಾ ಜಾತಲಿಂ ಆನಿ ತೊ ತಾಂಚೆ ಮಧೆಂ ಸದಾಂಚ್ ಜಿಯೆತಾ ತೊ ದೇವ್ ಜಾತಲೊ. ತಾಂಚ್ಯಾ ದೊಳ್ಯಾಂತ್ಲಿಂ ದುಖಾಂ ತೊ ಪುಸುನ್ ಕಾಡ್ತಲೊ. ಮರಣ್ ವಾ ವಿಳಾಪ್, ರಡ್ಲೆಂ ವಾ ದೂಖ್ ಆನಿಕ್ ಆಸ್ಲಿಂನಾತ್; ಕಿತ್ಯಾಕ್ ಆದ್ಲೊ ಸಂಸಾರ್ ಸಗ್ಳೊ ನಾಸ್ ಜಾವ್ನ್ ಗೆಲಾ.”

ತೆದ್ನಾಂ ಶಿಯಾಸಣಾರ್ ಬಸ್ಲಲ್ಯಾನ್ ಮ್ಹಳೆಂ: “ಪಳೆ, ಆತಾಂ ಸಗ್ಳೊ ವಸ್ತು ಹಾಂವ್ ನವ್ಯಾನ್ ರಚ್ಲಾಂ.”

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಜು. 13:34

ಸರ್ವೆಸ್ಪರಾಕ್ ಜೈ, ಜೈ!  
 ಏಕ್ ನವೊ ಉಪದೆಸ್ ಹಾಂವ್ ತುಮ್ಕಾಂ ದಿತಾಂ, ಮ್ಹಣ್ತಾ ಸೊಮಿ,  
 ಜಶೆಂ ಹಾಂವೆಂ ತುಮ್ಚೊ ಮೋಗ್ ಕೆಲೊ,  
 ತಶೆಂ ತುಮಿಯೊ ಎಕಾಮೆಕಾಚೊ ಮೋಗ್ ಕರಾ.  
 ಸರ್ವೆಸ್ಪರಾಕ್ ಜೈ, ಜೈ!

### ಶುಭ್‌ವಾರ್ತಾ

ಏಕ್ ನವೊ ಉಪದೆಸ್ ಹಾಂವ್ ತುಮ್ಕಾಂ ದಿತಾಂ:  
 ಎಕಾಮೆಕಾಚೊ ಮೋಗ್ ಕರಾ.

✠ ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಜು. 13:31-33a, 34-35

ತವಳ್, ಜುದಾಸ್ ಭಾಯ್ರ್ ಸರ್ನ್ ಗೆಲ್ಯಾ ಉಪ್ರಾಂತ್ ಜೆಜುನ್ ಮ್ಹಳೆಂ: “ಆತಾಂ ಮನ್ಯಾಪುತಾಕ್ ಮಹಿಮಾ ಲಾಭ್ಲಿ ಆನಿ ತಾಚೆ ಸವೆಂ ದೆವಾಕ್‌ಯೊ ಮಹಿಮಾ ಲಾಭ್ಲಿ. ದೆವಾಚಿ ಮಹಿಮಾ ತಾಚೆ ಥಂಯ್ ಪರ್ಗಟ್ ಜಾಲಿ ಜಾಲ್ಯಾರ್, ದೇವ್‌ಚ್ ಮನ್ಯಾಪುತಾಚಿ ಮಹಿಮಾ ಪರ್ಗಟ್ ಕರ್ತಲೊ - ವೆಗಿಂಚ್ ಪರ್ಗಟ್ ಕರ್ತಲೊ. ಮೊಗಾಚ್ಯಾ ಭುರ್ಗ್ಯಾಂನೋ, ಆನಿಕ್ ಥೊಡೊಚ್ ವೇಳ್ ಹಾಂವ್ ತುಮ್ಚೆ ಸಾಂಗಾತಾ ಆಸಾಂ; ಏಕ್ ನವೊ ಉಪದೆಸ್ ಹಾಂವ್ ತುಮ್ಕಾಂ ದಿತಾಂ: ಎಕಾಮೆಕಾಚೊ ಮೋಗ್ ಕರಾ. ಜಶೆಂ ಹಾಂವೆಂ ತುಮ್ಚೊ ಮೋಗ್ ಕೆಲೊ, ತಶೆಂ ತುಮಿಯೊ ಎಕಾಮೆಕಾಚೊ ಮೋಗ್ ಕರಾ. ಎಕಾಮೆಕಾಚೊ ತುಮಿ ಮೋಗ್ ಕೆಲ್ಲ್ಯಾಂತ್ ತುಮಿ ಮ್ಹಜೆ ಶಿಸ್ ಮ್ಹಣ್ ಸಮೆಸ್ತಾಂಕ್ ಕಳಿತ್ ಜಾತಲೆಂ.”

— ದೆವಾಚೆಂ ಉತರ್ ಹೆಂ.